

## بابا گرو نانک صاحب کے 550 ویں یوم پیدائش پر گورنر اسٹیٹ بینک نے یادگاری سکے کی نقاب کشائی کر دی

گورنر اسٹیٹ بینک ڈاکٹر رضا باقر نے بینک دولت پاکستان میں بابا گرو نانک کے 550 ویں یوم پیدائش پر 550 روپے کے یادگاری سکے کی نقاب کشائی کی۔ پاکستان سکھ کونسل کے پیٹرن ان چیف اور متروکہ املاک وقف بورڈ کے لیے وزیراعظم کی ٹاسک فورس کے رکن سردار رمیش سنگھ خالصہ کی زیر قیادت سکھ برادری کے وفد بشمول پاکستان سکھ کونسل اور بابا گرو نانک دربار کے اراکین نے بھی اس تقریب میں شرکت کی۔

اپنے خیر مقدمی خطاب میں گورنر اسٹیٹ بینک نے حاضرین کو بتایا کہ ملکی تاریخ میں پہلی بار ایک مذہبی شخصیت کی یاد میں سکھ جاری کیا گیا ہے۔ انہوں نے بابا گرو نانک کے نام پر یادگاری سکے جاری کرنے کی تین وجوہات بیان کیں۔ پہلی وجہ یہ ہے کہ اس اقدام سے اسٹیٹ بینک نے بین المذاہب ہم آہنگی کو فروغ دے کر قومی کوششوں میں اپنا کردار ادا کیا ہے۔ دوم، یہ سکے بابا گرو نانک کی تعلیمات کے مطابق امن کا پیغام اجاگر کرے گا۔ تیسری وجہ امن کا فروغ ہے جس سے معاشی خوشحالی بڑھتی ہے، جو اسٹیٹ بینک کا کلیدی ہدف ہے۔

مہمان خصوصی سردار رمیش سنگھ خالصہ نے اپنے خطاب میں گورنر اسٹیٹ بینک اور اسٹیٹ بینک کا شکریہ ادا کرتے ہوئے کہا کہ اس سکے کا اجرا دنیا بھر میں بسنے والے 140 ملین سکھوں کے لیے خصوصی تحفے کی حیثیت رکھتا ہے۔

یہ سکے 12 نومبر 2019ء سے ایس بی پی بینکنگ سروسز کارپوریشن کے تمام فیلڈ دفاتر کے تبادلہ کاؤنٹرز پر دستیاب ہے۔ یہ سکے نیکانہ صاحب گوردوارہ اور کرتار پور میں بابا گرو نانک کے مزار پر بھی دستیاب ہیں۔

تقریب کے اختتام پر گورنر اسٹیٹ بینک نے مہمان خصوصی کو یادگار پیش کی۔ سکے کی تفصیلات درج ذیل ہیں:

دھات کے اجزائے ترکیبی: تانبا اور نکل، جس میں 75 فیصد تانبا اور 25 فیصد نکل شامل ہیں

موٹائی: 30.0 ایم ایم

وزن: 13.5 گرام

سامنے کا رخ:



سامنے کے رخ پر وسط میں بڑھتا ہوا ہلال اور پانچ نوکوں کا ابھرنا ہوا ستارہ ہے، جس کا رخ شمال مغرب کی طرف ہے۔ ستارے اور ہلال کے اوپر کنارے کے ساتھ ساتھ اردو میں ”اسلامی جمہوریہ پاکستان“ کندہ ہے۔ ہلال کے نیچے اور گندم کے اوپر کی

طرف دو خمیدہ بالیوں کے اوپر عددی صورت میں اجر اکا سال 2019 درج ہے۔ ستارے اور ہلال کے دائیں اور بائیں جانب بالترتیب سکے کی مالیت ابھرے ہوئے اعداد میں ”550“ اور اردو میں ”روپیہ“ تحریر ہے۔

**پچھلا رخ:**



پچھلے رخ پر مرکز میں شری گرو نانک دیو جی کی یادگار کی تصویر دی گئی ہے۔ یادگار کے اوپر ”550 ویں سالگرہ تقریبات“ اور یادگار کی عمارت کے نیچے ”شری گرو نانک دیو جی“ تحریر ہے جبکہ سکے کے نچلے کنارے کے ساتھ ”1469-2019“ درج ہے جو ان کے یوم پیدائش کی تقریبات کی مدت کی عکاسی کرتا ہے۔

\*\*\*\*\*